

84 - ఎనుబది నాలుగవ దశకము

॥ సమంత పంచక యాత్ర ॥

క్వచిదథ తపనోపరాగకాలే పురి నిదధత్కృతవర్మకామసూనూ ।
యదుకులమహితావృతస్సుతీర్థం సముపగతోఽసి సమంతపంచకాఖ్యమ్ ॥ (84.1)

బహుతరజనతాహితాయ తత్ర త్వమపి పునన్ వినిమజ్జ్య తీర్థతోయమ్ ।
ద్విజగణపరిముక్తవిత్తరాశిః సమమిలథాః కురుపాండవాదిమిత్రైః ॥ (84.2)

తవ ఖలు దయితాజనైస్సమేతా ద్రుపదసుతా త్వయి గాఢభక్తిభారా ।
తదుదితభవదాహృతిప్రకారైరతిముముదే సమమన్యభామినీభిః ॥ (84.3)

తదను చ భగవన్! నిరీక్ష్య గోపానతికుతుకాదుపగమ్య మానయిత్వా ।
చిరతరవిరహోతురాంగరేఖాః పశుపవధూస్సరసం త్వమన్వయాసీః ॥ (84.4)

సపది చ భవదీక్షణోత్సవేన ప్రముషితమానహృదాం నితంబినీనామ్ ।
అతిరసపరిముక్త కంచులీకే పరిచయహృద్యతరే కుచే న్యలైషీః ॥ (84.5)

రిపుజనకలహైః పునః పునర్మే సముపగతైరియతీ విలంబనాఽభూత్ ।
ఇతి కృతపరిరంభణే త్వయి ద్రాగతివివశా ఖలు రాధికా నిలిత్యే ॥ (84.6)

అపగతవిరహవ్యధాస్తదా తా రహసి విధాయ దదాథ తత్త్వబోధమ్ ।

పరమసుఖచిదాత్మకోఽహమాత్మేత్యుదయతు వః స్ఫుటమేవ చేతసీతి ॥ (84.7)

సుఖరసపరిమిశ్రితో వియోగః కిమపి పురాభవదుద్ధవోపదేశైః ।

సమభవదముతః పరం తు తాసాం పరమసుఖైక్యమయీ భవద్విచింతా ॥ (84.8)

మునివరనివహైస్తవాథ పిత్రా దురితశమాయ శుభాని పృచ్ఛమానైః ।

త్వయి సతి కిమిదం శుభాంతరైరిత్యురుహసితైరపి యాజితస్తదాసౌ ॥ (84.9)

సుమహతి యజనే వితాయమానే ప్రముదితమిత్రజనే సహైవ గోపాః ।

యదుజనమహితాస్త్రిమాసమాత్రం భవదనుషంగరసం పురేవ భేజాః ॥ (84.10)

వ్యపగమసమయే సమేత్య రాధాం దృఢముపగూహ్య నిరీక్ష్య వీతఖేదామ్ ।

ప్రముదితహృదయః పురం ప్రయాతః పవనపురేశ్వర! పాహి మాం గదేభ్యః ॥ (84.11)

॥ ఇతి సమంత పంచక యాత్ర అను ఎనుబది మూడవ దశకము సంపూర్ణము ॥